

پيپلز پارٽي ۽ سنڌ

پيپلز پارٽي ۽ سنڌ

جڳديش آهوجا

سنڌ دوست رابطہ ڪائونسل

www.sindhiktab.net

پيپلز پارٽي ۽ سنڌ

”سنڌ هاڻي سؤ سال پوئتي هلي وئي“ سنڌ جي جھوني قومي ورڪر سائين قائد الدين شاھ چواڻي هيءَ درد پري دانھن سنڌ جي ڏاھي دانشور ابراهيم جويي ان وقت ڪئي هئي جڏھن سنڌ ذوالفقار علي ڀٽي جي شخصيت پرستيءَ جي سحر ۾ ڦاسي وئي هئي. [1] سنڌ، ڀٽي پرستيءَ جي بيماريءَ جيڪا اڳيان هلي سنڌ جو روڳ ۽ ناسور بڻجي وئي، تنھن جو ڪيئن شڪار ٿي. اھو سمجھڻ لاءِ ڀٽي جي شخصيت ۽ سياسي ڪردار جو سنجيدگيءَ سان تجزيو ڪرڻ بيحد ضروري آھي.

1957ع ۾ ڀٽو جڏھن سياست جي اقتداري ايوانن ۾ داخل ٿيو تڏھن اڄوڪو پاڪستان فقط اولھ پاڪستان ھيو جنھن جي مجموعي آبادي تڏھوڪي اوڀر پاڪستان کان گھٽ هئي ۽ ان حقيقي توازن کي بدلائي جعلي توازن پيدا ڪرڻ جي آڙ ۾ دراصل پنجاب جي بالادستي برقرار رکڻ خاطر اولھ پاڪستان ۾ ون يونٽ مڙھيو ويو ھيو، جنھن جي نتيجي ۾ سنڌ پنھنجو الڳ سياسي وجود وڃائي ويٺي هئي. ان دؤر ۾ جڏھن سنڌ پنھنجي وڃايل وجود جي ڳولا ۾ سرگردان هئي ۽ سنڌ جا سڃا ھڏڻوڪي اڳواڻ سائين جي. ايم. سيد، ڪامريڊ حيدر بخش جتوئي، ڪامريڊ سوڀو گيانچاڻي وغيره ۽ سنڌ جا نوان اُسرندڙ قومي شاعر، اديب، دانشور ۽ قومي ورڪر قومي، طبقاتي ۽ جمھوري جدوجھد ۾ سرگرم ڪردار ادا ڪرڻ سبب جيلن، نظربندين ۽ روپوشين جون صعوبتون پوڳي رھيا هئا، تڏھن ڀٽو، آمر اسڪندر مرزا جي وزارت ماڻي اقتداري سياست مان لطف اندوز ٿي رھيو هو. آڪٽوبر 1958ع ۾ جڏھن ايوب خان پنھنجي محسن اسڪندر مرزا کي اقتدار تان ھٽائي پھرين ملڪ گير مارشل لا ھڻي ته ڀٽي صاحب به پنھنجي محسن اسڪندر مرزا سان بيوفائي ڪري ايوب مارشل لا سان ڀريت جا پيچ لڙايا ۽ فيلڊ مارشل ايوب خان کي ”ديدي“ سڏي سندس لاڏڻو پٽ بڻجي ويو.

[1] 1970ع ۾ حيدرآباد ۾ تلڪ چاڙھيءَ تي وڏي جلسي کان پوءِ ڀٽي جو جلوس اورينٽ ھوٽل سامھون گذريو ته اتي بيٺل ابراهيم جويي اھا دانھن ڪئي، جنھن سان گڏ ان وقت علي احمد بروھي، غلام محمد گرامي، عبدالحق عالماڻي وغيره پڻ بيٺا هئا.

سٺ جي ڏھاڪي ۾ ڀٽي جي سياسي پالنا ۽ پرورش اينڻ ئي ايوب مارشل لا جي گود ۾ ٿي، جيئن اسيءَ جي ڏھاڪي ۾ نواز شريف جي ضيائي مارشل لا جي گود ۾ ٿي هئي.

ون يونٽ جو سڄو زمانو (1969 - 1954ع) سنڌ پنھنجي وڃايل وجود جو درد پوڳيندي رھي پر ڀٽو صاحب، سنڌ جي ان عظيم درد کان بيگانو بڻجي اقتدار جا مزا ماڻي رھيو هو. جڏھن شيخ اياز، سنڌ جي ان درد جي دانھن ڪندي چيو ته ”سنڌڙي تنھنجو نانءُ گنھيم، ڄڻ ڪاريھر تي پير پيو“ تڏھن ڀٽو صاحب ان دانھن جي درد کي محسوس ڪرڻ بدران انھن ڪاريھرن کي کير پياري رھيو هو، جيڪي سنڌ جي قومي وجود کي ميساري سنڌ جي قومي، طبقاتي ۽ جمھوري جدوجھد کي انتهائي بي رحميءَ سان ڪچلي رھيا هئا، جنھن جي نتيجي ۾ سنڌ جو سڀ کان وڏو قومي نقصان اھو ٿيو ته سنڌ جا جھر جھنگ،

پيپلز پارٽي ۽ سنڌ

واهڻ وستيون، ڳوٺ ۽ ٻنيون جهاڳيندي هارين نارين ي هاري حقدار جو شعور ڏيندڙ ۽ سنڌ کي جيئي سنڌ جو جام محبت آڇيندڙ سچو سورهيہ سرواڻ، باباءِ سنڌ ڪامريڊ حيدر بخش جتوئي جيلن جون صعوبتون سهندي وقت کان اڳ اسان کان وڇڙي ويو ۽ سنڌ ”قائد عوام“ جي سحر انگيز ڪوٽ ۾ قيد ٿي وئي، ۽ هن ڪوٽ جي ٽڪسائن تي مومل جي ماڙيءَ کي به مات ڏئي ڇڏي آهي! ۽ عجيب الميو اهو آهي ته پاڪستان پيپلز پارٽيءَ جي ماڙيءَ جي ٽڪسائن جا پهريان شڪار وري ڪي بهريان نه پر هن ڪاڪ محل جا اڏيندڙ اڳواڻ جي اي رحيم، جيڪو پيپلز پارٽيءَ جو باني جنرل سيڪريٽري ۽ پ پ جي منشور جو خالق هو ۽ معراج محمد خان وغيره بڻيا. پتي صاحب جي محسن ڪشيءَ جي اها پراڻي ريت هئي. نواز شريف ته پنهنجي محسن جنرل ضياءَ سان سندس مرڻ گهڙيءَ تائين توڙ نياڻي بلڪ پوءِ به سندس نالي ماتر قبر تي ڪجهه سال حاضريون ڀريندو رهيو پر پتي صاحب محسن ڪشيءَ جي مغل محلاتي روايت برقرار رکي ۽ پنهنجي محسن جنرل ايوب کي جيئري ماري ڇڏيو. 1965ع جي جنگ وقت جڏهن شيخ اياز سنڌ جي امن پسند، جنگ دشمن، انسان دوست روح جي صدا بلند ڪئي ته، ”آئون ڪيئن بندوق ڪنان، منهنجي سامهون بيٺو آهي نارائڻ شيام!“ تڏهن پتي صاحب وري تاشقند امن معاهدي جي خلاف ڪوڙي واويلا ڪري ”هڪ هزار سالن تائين جنگ ڪرڻ“ جي جنوني باهه پڙڪائي. جهڙي طرح هٿلر پهرين مهاڀاري جنگ ۾ جرمنيءَ جي شڪست جو پلانڊ وٺڻ جي آڙ ۾ جرمن شاوونزم کي اڀاري ۽ نيشنل سوشلزم جو نعرو هڻي جرمن عوام کي پنهنجي شخصيت جي سحر ۾ قيد ڪري ورتو هيو بلڪل اهڙي ريت پتي وري پاڪستاني شاوونزم، اسلامي سوشلزم ۽ اٽي، لٽي، اجهي جو نعرو هڻي سنڌ ۽ پنجاب جي عوام جون دليون موهي ورتيون پر پتو هڪ حقيقت کي وساري ويٺو ته جرمني هڪ قومي ملڪ هيو ۽ پاڪستان گهڻ قومي ملڪ. پتو صاحب جڏهن پنجاب جي فوجي جنرلن جي ٽيڪ تي سونار بينگال جي سرواڻ شيخ مجيب کي اڪيون ڏيکارڻ لڳو ته شيخ مجيب کيس ان وقت ئي چٽاءُ ڏنو هيو ته، ”جن جنرلن جي آسري تي تون لڳو آهين اهي مون کان پوءِ توکي به ماري ڇڏيندا.“ پر پتي صاحب تي هيو اقتدار جو نشو چڙهيل سو ڪٿان ٿو دانشمنديءَ جي ڳالهه ٻڌي.

1970ع جي چونڊن ۾ شيخ مجيب جي عوامي ليگ 168 سيتون کٽي واضح اڪثريت سان جمهوري اقتدار جي اصلي حقدار بڻي پر پتو صاحب ۽ سندس ساٿي جنرل ڪيئن ٿي حقيقي جمهوريت ۽ سا به ڪارن بينگالين جي سرواڻيءَ هيٺ قبول ڪري سگهيا. پتي جي سموري سحر انگريزيءَ باوجود پيپلز پارٽي رڳو 85 سيتون کٽي سگهي هئي يعني عوامي ليگ جي اڌ جيتريون مس پر پوءِ به هر قيمت تي اقتدار حاصل ڪرڻ جي جنون ۾ پتي صاحب ”ادهر هم ادهر تم“ جو نعرو هنيو ۽ جڏهن سندس اها چال به ڪامياب نه وئي ته يحيٰ شاهيءَ سان گڏجي اوڀر پاڪستان خلاف فوجي آپريشن جي منصوبابندي ڪئي ۽ پاڻ بنفيس نفيس، ڍاڪا ۾ آپريشن جي آغاز جو مشاهدو ڪري ڪراچي ايئرپورٽ تي اچي گوهر افشان ٿيو ته، ”خدا ڪا شڪر هي، پاڪستان بچ گيا“ ۽ سڄي دنيا ڏٺو ته جنرل يحيٰ، پتي ۽ سندن ساٿي جنرلن پاڪستان کي ڪهڙي پيانڪ خونريزيءَ ۽ قتل عام ذريعي ”بچايو!“ بينگال ۾ قتل و غارت ۽ عصمت دريءَ جي جيڪا بازار گرم ڪئي وئي تنهن تي سموري انسانيت جو ڪنڌ شرم کان جهڪي ويو پر شرم نه اچي نه آيو ته اسان جي شاونست پاڪستاني قومپرستن ۽ سندن نظرياتي ترجمان پاڪستان پيپلز پارٽيءَ جي اڳواڻن کي جن مظلوم بينگالين جي قاتل جنرل ٽڪا خان کي آخر تائين پنهنجو قيمتي اثاڻو تسليم ڪندي پيپلز پارٽيءَ جو جنرل سيڪريٽري بڻائي رکيو.

ستر جي ڏهاڪي ۾ سنڌ ۽ پنجاب جي عوام تي پتي پرستيءَ جو اهڙو سحر طاري رهيو جو بينگالين ۽ بلوچن جي قتل عام ۾ کين پتي صاحب جو ڪو هٿ نظر نه آيو ۽ تن ڏينهن ۾ اها ڳالهه عام ڪئي وئي ته پتو ته سٺو آهي پر سندس حڪومتي ڪارندا صحيح ناهن، اهو دليل خود فريبيءَ جو شاندار مظهر آهي.

پيپلز پارٽي ۽ سنڌ

سحر انگيزي ۽ خود فريبيءَ جو هڪ ٻئي سان اڻوٽ رشتو هوندو آهي ۽ پيپلز پارٽيءَ ان جو خوب فائدو ورتو آهي.

سچا سرواڻ پنهنجي عوام جي سياسي، نظرياتي تعليم و تربيت ذريعي سياسي شعور جي سر بلنديءَ لاءِ ڪم ڪندا آهن جيئن سائين جي. ايم. سيد ۽ ڪامريڊ حيدر بخش جتوئي مسلسل ڪتابن، ليڪچرن ۽ قومي ڪچهرين ذريعي سنڌي عوام جي قومي ۽ سياسي شعور جي آبياري ڪندا رهيا. پر ان جي ابتڙ پيپلز پارٽي رڳو ”جيئي پتو“ جا جذباتي نعرا هڻي عوام کي سياسي ڀنگ پياريندي رهي آهي. جڏهن سنڌ هاري ڪميٽي، جيئي سنڌ، عوامي تحريڪ، ڪميونسٽ پارٽي، وطن دوست انقلابي پارٽي، سنڌ دوست انقلابي پارٽي، سنڌ ترقي پسند پارٽي ۽ ٻيا ننڍا وڏا نظرياتي گروپ ۽ پارٽيون سوين هزارين اسٽڊي سرڪل قائم ڪري قومي ڪارڪنن ۽ عوام جو قومي، سياسي ۽ انقلابي شعور بلند ڪري رهيون هيون تڏهن پيپلز پارٽيءَ جا جبالا ”جيئي پتو پاڻو ڇٽو“ جا نعرا هڻي عوام کي ايئن ئي مفت خوري ۽ بدعنواني جي راه تي وٺي وڃي رهيا هئا جيئن هن دؤر ۾ کين ذلت آميز امدادي قطارن ۾ بيهاري مفت ڪارڊ ڏنا پيا وڃن. علم، ڏاهپ ۽ ڪتابن سان پيپلز پارٽيءَ جي جبالن ڪڏهن به دوستي رکڻ گوارا نه ڪئي آهي. ضياءَ آمريت خلاف مزاحمتي دؤر ۾ به هو جيل، ڦٽڪا ۽ ڦاهيون ته کائيندا رهيا پر علم جي اوڏو وڃڻ جي غلطي کانئن ڪڏهن به سرزد نه ٿي آهي!

سياسي جهالت جي اها روش ڪا غير شعوري غلطي نه آهي بلڪ پتو پرستيءَ جو اهو بنيادي جوهر آهي. پتي، اقتدار جي مومل ماڻڻ خاطر پيپلز پارٽي ٺاهڻ وقت جن پڙهيل ڳڙهيل ۽ سوشلسٽ اڳواڻن جو سهارو ورتو هيو تن کي به اقتدار ۾ اچڻ کان پوءِ واري واري سان مڪڻ مان وار وانگر ڪيندو ۽ جيلن جا در ڏيکاريندو رهيو ۽ آخر ۾ فقط ٻه يادگار ڊاڪٽر مبشر حسن ۽ شيخ رشيد وٽس وڌڻ جي نشانيءَ طور محفوظ رهيا، جيڪي به ويچارا پنهنجي عزت بچائڻ ۾ پورا هئا ۽ پوءِ جڏهن پتي صاحب مٿان ڏکيو وقت آيو ته کيس بچائڻ وارو ڪوبه نه هيو. ”پنهنجي وڏيءَ جو نڪو ويڇ نه طبيب.“ هي سنڌي پهالاڪا ايئن ته وجود ۾ نه آيا آهن ۽ صدين جي لوڪ ڏاهپ کي جڏهن پئي ڏبي آهي ته سڀاڻو ڪانءُ به ٻه ٽنگو ڦاسي پوندو آهي. اڳتي هلي پتي جي ڦاهي هڪ رومانوي داستان بڻجي وئي ۽ ان رومانوي سحر عوام ته ڇا اسان جي دانشور ۽ باشعور وچئين طبقي کي به اهڙو ته پنهنجي سحر ۾ سوگهو ڪري ڇڏيو جو اسان پتي جي ڦاهيءَ جي ڪارڻن جي عقلي چنڊچاڻ تان ئي هٽ ڪڍي وياسين!

1977ع کان 2007ع جي ٽيهن سالن دؤران چئن پتنن جي جيلن، جلاوطنين ۽ شهادتن وقفي وقفي سان اسان کي اهڙن صدمن ۽ نفسياتي دٻائڻ جو شڪار ڪري ڇڏيو آهي جو اسان شهادت جي مفهوم ۽ مقصد تي بحث ڪرڻ به عبث ٿا سمجهون. اسان کي اڄ ڏينهن تائين اها خبر نه پئجي سگهي آهي ته چئني پتن آخر ڪهڙي عظيم مقصد خاطر جدوجهد ڪندي شهادت ماڻي ۽ پيپلز پارٽيءَ جي هر قيمت تي اقتدار ماڻڻ کان سواءِ ٻي ڪهڙي منزل مقصود رهي آهي؟

پتي صاحب جي سموري زندگي ۽ سياست تي نظر وجهو ته هو اوهان کي 1951ع کان 1977ع تائين ويهه سال اقتداري ايوان ۾ نظر ايندو. هو جيڪڏهن عوام وٽ به ويو ته شاهائي شان سان نڪي ڪامريڊ حيدر بخش جتوئي ۽ قومي انقلابي ورڪرن جيان بک ڏک کي پيرين ڀنڏ. عوام ته سندس انهن ادائن تي موهت ٿي پيو ته اسان جو بادشاهه اسان وٽ هلي آيو آهي، اسان سان هٿ ملايو اٿس، اسان جي جهوپڙيءَ ۾ اچي ڪٽ تي ويٺو آهي، اسان جا ڏک سور ٻڌا اٿس، اسان تي وڏيري سان ڳالهائڻ جي همت بخشي اٿس وغيره وغيره. اوهين غلامن جي نفسيات پڙهي ڏسو ته اوهان کي صاف نظر اچي ويندو ته هي سڀ اهي ڪارناما آهن جيڪي غريب عوام کي مرعوب ڪرڻ لاءِ چالاڪ عوامي سياستدان اختيار ڪندا آهن. ڀلا پتي صاحب ڪڏهن ڀل چڪو ۾ به پنهنجي محبوب عوام ۽ فدائي جبالن کي ڪڏهن اها هدايت ڪئي ته علم حاصل

پيپلز پارٽي ۽ سنڌ

ڪريو. ڇا پتو صاحب ”علم تدريس مظلومن لاءِ“ ڪتاب کان اڻ واقف هيو؟ اسين سڀ ڄاڻون ٿا ته هارورڊ ۽ آڪسفورڊ جو تعليم يافتہ پتو خاندان پاڻ جيترو پڙهيل هيو پنهنجي پارٽيءَ جي جيان ۽ عوام کي اوڏو ئي جاهل رکڻ جي شعوري پاليسيءَ تي مسلسل ثابت قدم رهيو. پارٽي قيادت ۽ ڪارڪنن جي تعليم ۽ جهالت جو اهو تضاد فقط تڏهن ختم ٿي سگهيو جڏهن پيپلز پارٽيءَ جي واڳ آصف زرداريءَ جي ور چڙهي.

اڄڪلهه اوهان کي پيپلز پارٽيءَ جي قيادت ۽ جيان جي سياسي جهالت ۾ هم گير هم آهننگي نظر ايندي جنهن جو ڀرپور مظاهرو ڪندي اسان کي مڪاني نظام جي نئين قانون کي سمجهڻ لاءِ پي ايڇ. ڊي. ڪرڻ جو مشورو ڏنو ويو! ڪرائيم ۽ ڪرپشن جي ڊبل پي ايڇ. ڊي. هولڊر پ پ پ قيادت پنجن سالن جي دؤر اقتدار ۾ ڪهڙا ڪارناما سرانجام ڏنا آهن، تن کي ڏسڻ لاءِ کليل اکيون ئي ڪافي آهن نه ته ٿاڻا کائي کڏن ۾ ڪرڻ ته اسان جي به پراڻي عادت آهي ۽ عادتون ڏاڍو ڏکيو جان چڏينديون آهن.

پيپلز پارٽيءَ جي سڀ کان وڏي دعويٰ اها آهي ته هوءَ ملڪ جي سڀ کان وڏي جمهوري پارٽي آهي ۽ هنن جمهوريت لاءِ سڀ کان وڏيون قربانيون ڏنيون آهن. ان دعويٰ جي بنيادي سچائي معلوم ڪرڻ لاءِ به اسان کي اهو ڏسڻ گهرجي ته ڇا پيپلز پارٽيءَ جو بانيڪار پتو جمهوريت پسند هيو؟

پنجاه ۽ سٺ جي ڏهاڪن ۾ پاڪستان جي قومي، طبقاتي ۽ جمهوري جدوجهد جا سرواڻ شيخ مجيب، خان عبدالغفار خان، جي. ايم. سيد، حيدر بخش جتوئي، عبدالصمد اڇڪڙي، غوث بخش بزنجو، عطاءُ الله مينگل، سردار خير بخش مري، مولانا ياشاني، ولي خان وغيره هئا جڏهن ته پتو صاحب، ايوب آمريت جي ڇانو ۾ هر جمهوري جدوجهد کي ڪچلڻ ۾ سرگرم عمل رهيو. جناح ۽ جمهوريت جا ڳڻ ڳائيندڙ پتي، فاطمه جناح جي مقابلي ۾ به ايوب آمريت جو ئي ساٿ ڏنو هيو. 1967ع ۾ هو پيپلز پارٽيءَ جا بنياد رکڻ کان پوءِ پهريون ڀيرو عوامي جمهوريت جو علمبردار بڻيو پر 1970ع ۾ ڪرايل واحد منصفائين چونڊن جي نتيجن کي هن تسليم ڪرڻ کان عملي طرح انڪار ڪري ڇڏيو. پتي جمهوري انداز ۾ مخالف ڌر جي بنڃڻ تي ويهن بدران استئبلشمينٽ سان ساز باز ڪري جناح جي پاڪستان کي هميشه لاءِ توڙي باقي بچيل اڌ پاڪستان تي حڪمراني ڪرڻ کي ترجيح ڏني! پيپلز پارٽيءَ جو غير جمهوري، آمرانو جوهر 1970ع جي چونڊن کان ترٽ پوءِ نڪري نروار ٿيو جنهن جي سڀ کان وڏي قيمت لکين بنگالين پنهنجي رت سان چڪائي. ڇا پيپلز پارٽيءَ پنهنجي پنڃيتاليه سالن جي تاريخ ۾ جمهوريت لاءِ ايتريون قربانيون ڏنيون آهن جيڪي چونڊ ڪٿڻ جي ڏوهه ۾ عوامي ليگ ۽ اوڀر پاڪستان جي عوام کان هن ورتيون آهن. پنهنجو جمهوري حق آزاديءَ لاءِ استعمال ڪرڻ سبب بنگالين کي مليل زخمن منجهان اڄ به رت ٿمي رهيو آهي پر پيپلز پارٽيءَ بنگالي عوام کان سڪئي معافي وٺڻ جي فراخديءَ جو مظاهرو به اڄ تائين نه ڪيو آهي. زرداري صاحب بلوچن کان سڪئي ۽ مبهم معافي ته ورتي پر گڏوگڏ بلوچ نوجوانن جي چچريل لاشن جا تحفا به بلوچ ماڻرن، پيئرن، پينرن، ڀائرن ۽ ڀارن کي ملندا رهيا. هر قسم جو ڪرائيم ۽ ڪرپشن ڪرڻ لاءِ پنج ئي سال پيپلز پارٽيءَ جي حڪومت جا هٿ کليل رهيا پر مظلومن جون آهون ۽ دانهون ٻڌڻ لاءِ هيءَ جمهوري حڪومت ويچاري ڏاڍي بيوس هئي ڇو ته استئبلشمينٽ نه رڳو سندن هٿ ٻڌي رکيا هئا پر سندن ڪنن ۾ به ڪپهه وجهي ڇڏي هئي! ويچاري مظلوم ۽ مسڪين پيپلز پارٽي!! عوام لاءِ ته سندس هڏ ڪرڪن ٿا پر عوام کي پنڻ تي هيرائڻ کان سواءِ هوءَ ٻيو ڪري به ڇا ٿي سگهي.

پيپلز پارٽي ۽ سنڌ

ستر جي ڏهاڪي ۾ اڃا اوڀر پاڪستان خلاف جمهوريت ڪش فوجي آپريشن جا زخم تازا ئي هئا ته قائد جمهوريت، قائد عوام، پاڪستان جي پهرين وفاقي جمهوري حڪومت، بلوچستان ۽ سرحد جي چونڊيل جمهوري حڪومتن تي غداريءَ جو الزام مڙهندي ڪين نه رڳو اقتدار کان بي دخل ڪيو پر نڪرڻ جي سمورن اڳواڻن کي جيل موڪلي بلوچ عوام خلاف فوجي آپريشن شروع ڪيو جيڪو ڀٽي جي اقتدار ۾ رهڻ تائين مسلسل جاري رهيو. پنهنجي پوري دؤر اقتدار ۾ پيپلز پارٽي نه رڳو ملڪ اندر آمراڻي طرز حڪمراني اختيار ڪئي بلڪه پارٽيءَ اندر به انتهائي آمراڻي روش اختيار ڪندي پنهنجن سينيئر پارٽي اڳواڻن جي به بي عزتي ڪرڻ ۾ ڪا ڪسر نه ڇڏي. پنهنجو عزت نفس ٻوڙي اقتدار ۾ رهڻ جي ريت پيپلز پارٽيءَ جي آمراڻي جمهوريت جو تخم آهي.

چون ٿا ته 1971ع جي پاڪ ڀارت جنگ ۾ شڪست کان پوءِ پاڪستان جي فوج تقريباً ختم ٿي چڪي هئي ۽ ڀٽي کي تاريخي موقعو مليو هيو ته سياست ۾ فوج جو ڪردار هميشه لاءِ ختم ڪري حقيقي جمهوريت نافذ ڪري ڀٽي سگهيو پر ڀٽي کان اها تاريخي غلطي سرزد ٿي جو هن فوج کي نئين سر سگهارو ڪري بلوچ ڪشيءَ ذريعي فوج کي واپس سياست ۾ سگهارو ڪردار بخشي ڇڏيو. اسان جا حساس دانشور ڀٽي جي شهادت صدي مٿس ڏاڍا مهريان ٿي ويا آهن ۽ سندس سڀ ڏوهه بخشي انهن کي سندس غلطي جي خاني ۾ رکي ٿا ڇڏين. ايئن ڪري اسين دراصل عوام کي اڃا به انڌيري ۾ رکڻ ۽ ڀٽي پرستيءَ ۾ قاتل رهڻ لاءِ رستا هموار ٿا ڪريون. جڏهن ڪنهن به بيماريءَ جو ان جي جڙ کان علاج شروع نه ڪبو آهي ته اها وڌي وڻ ٿي ويندي آهي. ڀٽي جي ڦاسيءَ کان پوءِ سنڌ جي ڏاهن ۽ دانشورن به ان بيماريءَ جي جڙ تي بحث ڪرڻ مناسب نه سمجهندي ان ڏانهن اکيون ٻوڙي ڇڏيون ۽ بينظير جي موت کان پوءِ ته اسان تي به ان بيماريءَ جا اثرات ظاهر ٿيڻ لڳا. ڀٽو پرستيءَ جو اهو بخار سڃاڻڻ طبقي تان تڏهن لهڻ شروع ٿيو جڏهن پيپلز پارٽيءَ سنڌ جي وحدت تي وار ڪندي ٻٽو مڪاني نظام لاڳو ڪرڻ جو اعلان ڪيو پر ان کان پوءِ اڄ تائين به اسان جو رويو اهو آهي ته ”اداءِ بينظير جي پيپلز پارٽي ته صحيح هئي، هيءَ زرداري ٿولو سنڌ دشمن آهي.“ يعني اسين اڄ به بيماريءَ جي علامتن تي ته زوردار بحث ڪريون ٿا پر بيماريءَ جي جڙ تي ڳالهائڻ لاءِ به تيار نه آهيون. ڪابه بيماري جڏهن ناسور بڻجي ويندي آهي ته پوءِ ان جو واحد علاج سرجري هوندو آهي. اسان کي سمجهي ڇڏڻ گهرجي ته سنڌي سماج جو هي ڀٽي پرستيءَ وارو ناسور تيسڻائين ختم نه ٿيندو جيستائين ان جو سرجيڪل آپريشن نه ٿيندو. جنهن کان اسين 1979ع کان وٺي ڪن لاتار ڪندا پيا اچون. جڏهن ته ان اڳ سنڌ جا ترقي پسند اديب، دانشور ۽ قومي انقلابي اڳواڻ ۽ ڪارڪن ڀٽو پرستي ۽ شخصيت پرستيءَ خلاف هڪ مضبوط نظرياتي تحريڪ هلائي چڪا هئا ۽ سائين جي. ايم. سيد ته پيپلز پارٽيءَ جي اڀار وقت ئي بلڪل واضح ڪري ڇڏيو هيو ته پيپلز پارٽيءَ ۽ پاڪستاني جمهوريت جو اصل جوهر ئي عوام دشمن، سنڌ دشمن، انسان دشمن ۽ خود جمهوريت دشمن آهي ۽ ڀٽو پرستي ان جو چٽو مظهر آهي. ان سلسلي ۾ سائين جي. ايم. سيد جي ڪتاب ”سنڌوديش ڇو ۽ ڇا لاءِ؟“ جو مطالعو اڄ به ايترو ئي اهميت جوڳو آهي جيترو ستر جي ڏهاڪي ۾. ڪنهن به ڪتاب جي مطالعي جو اهو مطلب ناهي ته ان جي يا ان جي ليکڪ جي انڌي پوئلڳي ڪئي وڃي. مطالعو به مددگار فقط تڏهن ثابت ٿئي ٿو جڏهن اهو کليل دل و دماغ سان ڪجي ٿو.

ڀٽو پرستيءَ جو زهر شخصيت پرستيءَ جي روپ ۾ ايتو ته سنڌي سماج جي رڳن ۾ اچي ويو آهي جو ڀٽي پرستي ۽ شخصيت پرستيءَ جون مخالف ترقي پسند ۽ قومپرست پارٽين به شخصيت پرستيءَ جا علم بلند ڪري ڇڏيا آهن. ڀٽي پرستيءَ جي ناسور جو سرجيڪل آپريشن ڪرڻ کان ڪن لاتار جو اهو به هڪ بنيادي سبب آهي جو هاڻي ڪنهن به مڪ پارٽيءَ جا ڪارڪن شخصيت پرستيءَ خلاف نظرياتي محاذ کڙو ڪرڻ لاءِ تيار ناهن ڇو ته هو خود به هاڻي نين شڪلين ۾ ڀٽو پرستي يعني شخصيت پرستيءَ جا شڪار ٿي ويا آهن. سنڌ جي قومي انقلابي ڪارڪنن، اڳواڻن ۽ ترقي

پيپلز پارٽي ۽ سنڌ

پسند ادبين ۽ شاعرن کي جيڪڏهن اڄ سنڌ جي ڀلائي ۽ نجات لاءِ ڪو ڀلو ڪم ڪرڻو آهي ته اهي مهرباني ڪري پاڻ کي به شخصيت پرستيءَ جي جراثيمن کان پاڪ ڪري ڀٽو پرستيءَ خلاف نظرياتي محاذ ڪڙو ڪن ۽ سنڌي سماج کي هن ناسور مان نجات ڏيارين.

ڀٽو پرستيءَ جي ناسوري بيماريءَ ۽ پيپلز پارٽيءَ جي آمراڻي طرز حڪمراني خلاف ستر جي ڏهاڪي ۾ جڏهن سنڌ جي ترقي پسند ادبين، شاعرن، قومي انقلابي اڳواڻن ۽ ڪارڪنن انتهائي معياري رسالن سهڻي، نئين سنڌ، پيغام، تحريڪ، وطن دوست وغيره ذريعي متحده محاذ ڪڙو ڪيو ته پاڪستان جي پهرين جمهوري حاڪم ذوالفقار ڀٽي پنهنجي جمهوريت پسنديءَ جو رپورٽ ٿيوت ڏيندي سڀني سنڌي رسالن ۽ پريس تي بندش هنئي ۽ ٻين سان گڏ سهڻي رسالي جي ايڊيٽر طارق اشرف جهڙي شريف انسان کي به 22 مهينا جيل ياترا ڪرائي! ڀلا ڀٽو صاحب، سنڌي ماڻهن کي پنهنجي سنڌ دوستي ۽ جمهوريت پسنديءَ جو ان کان وڏو ثبوت ڪهڙو فراهم ڪري ها پر مسڪين سنڌي ماڻهن تي هيو هڪ سنڌي بادشاهه جي سرمستين جو نشو چڙهيل سو کين بينگالين ۽ بلوچن جو ڀٽي هٿان ڪيل فوجي آپريشن ته نظر نه آيو پر سنڌ ۽ سنڌي پورهيت عوام جي سچن هڏوڪي ڪارڪنن، اڳواڻن، ادبين، ليکڪن جون ڀٽي هٿان ڪرايل جيل ياتراون به نظر نه آيون، سندن ڪي قربانيون به کين ياد نه رهيون ۽ بس ياد رهي ته هڪ ڀٽي جي قرباني! جنهن تي پڻ اڄ تائين اهو سوال به نشان لڳل آهي ته ڀٽي پنهنجي جان جي قرباني پنهنجي انا خاطر ڏني يا عوام خاطر؟ جيڪڏهن ڀٽي جو پاڪستان ۽ پاڪستاني عوام سان ايڏو عشق هيو ته ڀٽي، اوڀر پاڪستان جي عوام خاطر مخالف ڌر جي بئچن تي ويهڻ بدران اوڀر پاڪستاني عوام جو انتهائي بي رحمائو قتل عام ڇو ڪرايو؟ جيڪڏهن ڀٽي کي پاڪستاني عوام سان ايڏو عشق هيو ته هن بلوچستان ۽ سرحد جي پاڪستاني عوام جي راءِ جو احترام ڪندي سندن چونڊيل صوبائي حڪومتن کي ڪم ڪرڻ ڇو نه ڏنو؟ مٿن غداري جو ڪيس ڇو هلايو؟ جيڪڏهن ڀٽي کي سنڌ ۽ سنڌي عوام سان عشق هيو ته هن سنڌ جي قومي وجود کان انڪار ڪندڙ آئين ڇو ڏنو؟ سنڌ جي قومي انقلابي جدوجهد تي بار بار راتاها ڇو هنيا؟ سنڌ ۾ ڏنڊي ۽ ڪريشن جي بازار گرم ڇو ڪئي؟ سنڌ جي تعليم جو ٻيڙو ٻوڙي ڀٽي سنڌ ۽ سنڌي عوام سان ڪهڙي وفا پئي ڏياري؟ هر اداري ۾ ڀٽيءَ لاءِ ميرت ۽ اهليت بدران مفت خوري ۽ جيلان پرستي جي رسم و رواج جا بنياد وجهي ڀٽي سنڌ ۽ سنڌي عوام سان ڪهڙي قسم جي عشق جي ريت ٿي ڏياري؟ جيلان ۽ پ پ ورڪرن کي سياسي توڻي نصابي تعليم و تدريس کان پري رکي جذباتي نعري بازيءَ ۽ سياسي غنڊه گرديءَ ۾ ملوث ڪري پاڪستان توڻي سنڌ جي سياسي سماجي تاجي ڀٽي کي تباھ ڪري، نااهليت ۽ بدعنوانيءَ کي پروان چڙهائي ڀٽي آخر عوام سان ڪهڙي قسم جي عشق جو اظهار ٿي ڪيو؟ اعليٰ آدرش وادي عشق انسان کي پستيءَ کان بلنديءَ ڏانهن وٺي ويندو آهي ۽ ڪم ظرف خود پرست عشق انسان کي اونهي اونڌاهي ڪوهه ۾ اڇلائي ڇڏيندو آهي جتي هو ڪوهه جي ڏيڏر جيان رڳو ٿان ٿان پيو ڪندو آهي، جيئن اسان جا جيلان جيئي ڀٽو جيئي ڀٽو پيا ڪندا آهن.

پنجيتاليهن سالن کان پوءِ به هو ڪوهه مان نڪري کليل فضا ۾ ساهه کڻڻ لاءِ تيار ناهن. هو اڄ به اهو ٿا ڏسن ته ڀٽو پرستيءَ کين ڪٿي آڻي پهچايو آهي. اڄ جڏهن دنيا صنعتي دؤر مان گذري سائنس ۽ ٽيڪنالاجي جي دؤر ۾ داخل ٿي وئي آهي تڏهن به سنڌ مدي خارج زمينداري سماج جي ڏهڻ ۾ ڦاٿل آهي ڇو ته سنڌ جي سياست جون واڳون پيپلز پارٽي جي مُٿ ۾ سوگهيون آهن. ان جي ابتڙ سينٽرل پنجاب پيپلز پارٽيءَ جي پنڄوڙ مان نڪري صنعتي دؤر ۾ ڪاميابيءَ سان داخل ٿي ويو آهي. پيپلز پارٽي پنهنجي ٻڻ بنياد کان وٺي ئي ان فرسوده نظام جي محافظ پارٽي آهي جنهن سدائين عوام، عوام جي رت هڻي، عوام کي پنهنجي ڪوت ۾ قابو ڪري وري کين انهن ئي وڏين، سردارن ۽ سندن رياستي آقائن وٽ وڪيو آهي. ڪامريڊ مير محمد ٽالپر، جيڪو سنڌ جي پورهيتن، هارين نارين جي آزاديءَ ۽ خوشحالي جا آدرش دل ۾ سانڍي ڪالهه (16)

پيپلز پارٽي ۽ سنڌ

اپريل 2013ع) ئي ڪرھا ڪاهي ان ڏني ڏيهه ڏانهن روانو ٿي ويو آهي، تنهن ذوالفقار علي ڀٽي کي ڪيئن سچ منهن تي ٽهڪائي ڏنو هيو تنهن جو احوال ارباب نيڪ محمد جي زباني ٻڌو. [2] ”مير رسول بخش خان ٽالپر جي بنگلي تي ڀٽو شهيد ڪنوينشن کي مخاطب هجي، فخر ايشيا ولولا انگيز خطاب ۾ فرمايو پئي ته: ”منهنجي پارٽي غريبن جي پارٽي آهي، آئون جاگيرون ٽوڙي زمين غريبن ۾ ورهائيندس، مون وٽ ڪوبه جاگيردار ڪونهي.“ ڪامريڊ مير محمد آڻي بيٺو... ”ها سائين! صحيح ٿا فرمايو، مخدوم صاحب، جتوئي صاحب ۽ مير صاحب جيڪي تنهنجي ساڄي کاڀي تشریف فرما آهن، تن وٽ جريب پنيءَ جو به ڀڳن جو جوڙو به خريد ٿا ڪري سگهن، سڀ جا سڀ مير بندي علي خان جا ”سڙيا“ هاري آهن.“ جيڪڏهن اوهان جون اکيون ۽ ذهن کليل آهن ته توهان صاف ڏسي سگهو ٿا ته ميرن، پيرن، وڏيرن، مخدومن کي منهن تي سچ چئي ڏيڻ جي همت سنڌ جي ماڻهن ۾ ڪامريڊ حيدر بخش جتوئي، سائين جي. ايم. سيد ۽ سنڌ جي ترقي پسند اديبن، شاعرن ۽ قومي انقلابي ورڪرن پيدا ڪئي هئي جنهن جو سهرو به عوامي پروپيگنڊا جي زور تي ڀٽي جي سر تي سڃايو ويو. خود ڀٽي کي اهڙو ڪڙو سچ منهن تي چئي ڏيڻ وارو جوان به جي. ايم. سيد ۽ حيدر بخش جتوئي جي گهات جو پاڻي پيٽل هيو. ڀٽي چالاڪي ۽ حرفت سان اهڙن ئي انقلابي ورڪرن جو ساٿ حاصل ڪري ايوب خان خلاف تحريڪ هلائي ۽ جڏهن پاڻ اختيار ڪل جو مالڪ ٿيو ته کين پاسيرو ڪري طاقت جو سرچشمو وڏيرن وٽ ئي قائم ڏانهن رکيائين. پيپلز پارٽيءَ جي هر حڪومتي دؤر ۾ واڳ وڏيرن وس ئي رهي آهي ۽ عوام کي ڪڏهن ٻوٽي ته ڪڏهن هڏيءَ تي حلال ڪيو ويو آهي. پيپلز پارٽي هر دؤر ۾ راڳ عوام جو ڳائيندي آهي ۽ واڳ وڏيرن ۽ ڪجهه وچولي طبقي جي ڪمدارن وٽ قابو رکندي آهي.

روزاني ڪاوش، حيدرآباد [2]

جمهرويت، صنعتي سماج جو گڻ آهي جڏهن ته وڏيراشاهيءَ جي صفت ئي آمرائي طرز حڪمراني آهي. ڀٽي جو تخم هيو وڏيراشاهيءَ وارو ۽ تعليم هئي صنعتي دؤر واري. سياست سڪيو ايوي آمريت واري ۽ سبق پڙهيائين سوشلزم جو. نهروءَ جي نقش قدم تي هلندي ڏيءَ کي ته سياست سيڪارباڻين جديد دؤر جي پر پاڻ هليو هٿلر جي راهه تي. سو هر ڊڪٽيٽر جي اها اٿر ضرورت هوندي آهي ته وٽس هڪ طاقتور فوج هجي جنهن جي زور تي هو ملڪ اندر سياسي مخالفت کي ڪچلي اختيار ڪل جو مالڪ بڻجي سگهي ۽ بين الاقوامي توسيع پسنديءَ ڏانهن وڌائي سگهي. سو 1971ع جي پاڪ ڀارت جنگ ۾ جيتوڻيڪ فوج جي چيلهه ڇڏي ٿي چڪي هئي ۽ نوي هزار فوجي جنگي قيدي بڻجي دهليءَ جي ڪوٽ ۾ قابو ٿي چڪا هئا ۽ ڀٽي کي تاريخي موقعو مليو هو ته باقي پاڪستان منجهان جاگيرداري ۽ وڏيراشاهيءَ کي جڙ کان اڪيڙي، صنعتي انقلاب آڻي حقيقي جمهرويت لاءِ راهون هموار ڪري پئي سگهيو پر ڀٽو ائين ڇو ڪري؟ هو جمهرويت پسند هجي ها ته ائين ضرور ڪري ها پر سندس منزل ئي هئي عوامي بادشاهه ٿيڻ، سندس آدرش تي هيو پاپولر ڊڪٽيٽر بڻجڻ!

اهائي منزل، اهائي آدرش ماڻڻ لاءِ ڀٽي اقتدار ۾ اچڻ شرط سڀ کان پهرين پارٽيءَ اندر ساڻس اختلاف راءِ رکڻ جي جرئت ڪندڙ اڳواڻن کي جيل پيڙو ڪري پارٽيءَ اندر پنهنجي ڊڪٽيٽرشپ قائم ڪئي. ٻئي مرحلي ۾ ڀٽي فوج کي نئين سر مستحڪم ۽ تازو توانو ڪري بلوچستان موڪليو ته جيئن اتي ۽ سرحد ۾ قائم مخالف ڌر جي حڪومتن مان جند ڇڏائي سڄي ملڪ تي مڪمل ڊڪٽيٽرشپ مڙهي سگهي. جهڙي طرح هٿلر جرمنيءَ ۾ پارليامينٽ تي حملو ڪرائي ان جو الزام جرمن ڪميونسٽ پارٽيءَ تي مڙهيو هيو، ساڳيءَ طرح عراقي سفارتخاني مان بلوچستان جي علحدگيءَ لاءِ ايندڙ هٿيارن جو ڊرامو رچائي نعت تي غداريءَ جو الزام مڙهي ڀٽي بلوچستان تي فوج ڪشي شروع ڪئي ۽ سرحد ۾ حيات شيرپائو کي مارائي اتي به پنهنجي هٿ ٺوڪي حڪومت مڙهي مڪمل ڊڪٽيٽرشپ لاءِ راهون هموار ڪيون.

پيپلز پارٽي ۽ سنڌ

اڄوڪي آءِ. ايس. آءِ جي سياسي سيل جو بانيڪار ۽ ڊڪٽيٽر به ڀٽو هيو جنهن اهو سيل خاص ان مقصد سان جوڙايو هيو ته جيئن پنهنجي مخالف سياستدانن جي سرگرمين جي مسلسل جاسوسي رپورٽ حاصل ڪري سگهي. پنهنجي مخالفن کي ڪچلڻ لاءِ وري ڀٽي الڳ ايجنسي فيڊرل سيڪيورٽي فورس (ايف. ايس. اين) جوڙائي هئي. آخر ۾ انهن ئي پنهنجي ايجنسين کيس ڦاهي جي ڦندي ۾ ڦاسايو. چوندا آهن ته عملن جو دارومدار نيتن تي هوندو آهي ۽ جيڪا ڪڏ به ڀٽي لاءِ ڪوئي آهي بندو پاڻ به ان ۾ ئي ڪرندو آهي پر ڇا ڪجي پنهنجي مسڪين عوام کي جنهن ڀٽي کي نه بچائي سگهڻ جو طوق پنهنجي ڳچيءَ ۾ وجهي پاڻ کي احساس جرم جي صليب تي چاڙهي ڇڏيو. کين اڄ تائين اها ڳالهه سمجهه ۾ نٿي اچي ته ڀٽي خاندان هميشه پنهنجي انا ۽ اقتدار خاطر پنهنجا سر اڏيءَ تي رکيا آهن نه ڪي سندن خاطر! سوويت يونين جي ريد آرميءَ هٿان شڪست کائڻ کان پوءِ هٿلر به جنگي قيدي بڻجڻ بدران موت کي ترجيح ڏني هئي. 2007ع ۾ بينظير صاحبه به آمريڪا طرفان ڏانهس اقتدار جي منتقليءَ جي خطريءَ تي موت جو خطرو سر تي کڻي موٽي هئي. بينظير جي دؤر حڪومت ۾ مرتضيٰ ڀٽو به پيڻ ۽ پيٽوئي کان اقتدار ۾ حصو ڀري وٺڻ لاءِ ئي هتي موٽي آيو هيو ۽ موت سان همڪنار ٿيو هو. فقط شاهنواز ڀٽو ئي اهڙو ڪردار آهي جيڪو مزاحمتي ويڙهه وڙهندي ماريو ويو. پر پوءِ به اهو سوال پنهنجي جاءِ تي موجود آهي ته سواءِ جنرل ضياءَ الحق جي حڪومت جو تختو اونڌو ڪرڻ جي وٺڻ ڪو ٻيو آدرش به موجود هيو؟ جنرل ضياءَ الحق جي موت کان پوءِ پاڪستان پيپلز پارٽيءَ جي ٻن اڏورن ۽ ٽئين مڪمل دؤر جي دؤر حڪمرانيءَ دوران وٺڻ موجود ڪنهن به اعليٰ آدرش جي ڪا گواهي نٿي ملي. پيپلز پارٽيءَ جي چئني دؤرن تي کليل دل ۽ دماغ سان نظر وجهو، اوهان کي اقتدار جي حاصلات کان سواءِ ٻي ڪنهن به منزل، ڪنهن به آدرش جا نشان نه ملندا!

بينظير ڀٽو، عملي سياست جي ميدان ۾ جيل ۽ ڪال ڪوٺڙيءَ ڏانهن پنڌ ڪندي پير پاتو. ڀٽي کي جڏهن پنهنجي موت جو گهڻو ٿو يقين ٿي ويو ته هن بينظير کي ماءُ سان گڏ ملڪ اندر ۽ ڀٽن کي جلاوطن رهي بين الاقوامي محاذ تي جنرل ضياءَ الحق خلاف مزاحمت جاري رکڻ جي خواهش جو اظهار ڪيو. ڀٽي ڪال ڪوٺڙيءَ جي ملاقاتن ۽ موت جي پاڇي ۾ گذرندڙ عمر جي آخري ڏينهن ۾ به ڪڏهن ڪنهن عظيم آدرش جا خواب نه ڪڏهن پنهنجي اکين ۾ ۽ نه ئي پنهنجي ٻارن جي اکين ۾ سڃايا. جيتوڻيڪ سنڌ جا پورهيت عوام جا سڃا هڏوڪي قومي انقلابي ورڪر سنڌ جي آزاديءَ جا سنڌ جي قومي حقن جي حاصلات جا پورهيت انقلاب جا سڃا پنهنجي ساهه سان سانڍي قومي، طبقاتي ۽ جمهوري جدوجهد ۾ سرگرم عمل هئا ۽ جنرل ضياءَ الحق جي فوجي آمريت کي للڪاري رهيا هئا پر ڀٽي پوءِ به آزادي ۽ انقلاب جي راهه وٺڻ بدران فقط انتقام جي راهه ورتي ۽ پنهنجي زال ۽ ٻارن کي به ان ئي دڳ سان لڳايو. ٻيءَ جو انتقام ئي بينظير شاهنواز ۽ مرتضيٰ جي مزاحمتي جدوجهد جو مرڪزي نقطو هيو. اقتدار جي بحاليءَ کان علاوه ٻي ڪا به سندن منزل مقصود نه هئي. حد ته اها هئي جو پيپلز پارٽيءَ پنهنجي آخري تنهي دؤرن ۾ سنڌ سميت پاڪستان جي ڪنهن به خطي کي صنعتي دؤر ڏانهن ترقي ڪرائڻ جي به ڪڏهن ڪا سنجيده ڪوشش نه ڪئي. اولهه جي تعليم يافته بينظير کي ڇا اها خبر نه هئي ته جمهوريت جي آبياريءَ لاءِ بهترين زمين صنعتڪاري فراهم ڪندي آهي ۽ وڏيرا شاهي حقيقي جمهوريت جي راهه ۾ رڪاوٽ بڻبي آهي؟ پنجاب ۾ نواز شريف آمريت جي ڇٽيءَ هيٺ پلجندي به وچ پنجاب کي صنعتي ترقيءَ جي راهه تي گامزن ڪري ڇڏيو پر پيپلز پارٽيءَ سنڌ کي هميشه ساڳين ئي پراڻن پاپي پنڄوڻن ۾ ڦاسائي رکيو آهي ۽ هاڻي ته سندس موقعي پرستانه مدي خارج، عوام دشمن، انسان دشمن، سنڌ دشمن طبقاتي جوهر بلڪل ننڍي روپ ۾ نچي ڪڍي سڀني آڏو اچي ويو آهي.

پيپلز پارٽي ۽ سنڌ

هاڻي وقت اچي ويو آهي ته پتو پرستيءَ جي بيماريءَ ۾ ورتل سنڌي ماڻهو ۽ سچا پ پ ورڪر به شهادتن جي رومانس کي پاسيرو رکي پنهنجي ۽ پنهنجي اڳواڻن جي اعمالن جو پوست مارتم ڪن ۽ سڄي صورتحال جي سائنسي چنڊچاڻ ڪري ڪا آدرش وادي، ڪا حقيقي جمهوري ۽ انقلابي وات وٺن نه ته ”ساڳيا لائون، ساڳيا جڳهه“ واري صورتحال بار بار سندن سامهون ايندي ۽ هر ڀيري اڳ کان وڌيڪ بدتر ۽ پيانڪ روپ ۾. پ پ پ جي پهرين دؤر حڪومت ۾ پتي جيتوڻيڪ تعليم، اهلويت ۽ قابليت جي مٿي پليد ڪري ڇڏي هئي پر استيل مل جا بنياد وجهي ۽ قومي ملڪيت جي پاليسيءَ ذريعي سنڌي ماڻهن لاءِ ڪارخانن ۽ ڪراچيءَ جي تعليمي ادارن جا دروازا ضرور کوليا هئا. پتي يقيناً ميرت جي منهن تي دانگي ملي پر پئسن تي نوڪريون وڪڻڻ جو رواج نه وڌو هيو! اها بدعت پ پ جي پوئين ٽنهي دؤرن ۾ ڏينهان ڏينهن وڌندي وئي ۽ هن دؤر ۾ ته بنا پئسن پتيوالي ملڻ به محال ٿي وئي. چوندا آهن ته ڪنهن قوم کي تباهه ڪرڻو هجي ته ان جي تعليم تباهه ڪجي. سنڌ ۾ تعليم جي تباهيءَ جا بنياد پتي صاحب ڪاپيءَ جو رواج عام ڪري وڌا. ڪاپي ڪلچر جو تحفو پتي صاحب جي سنڌ دوستي ۽ عوام دوستيءَ جو چٽو ثبوت آهي. ڏنڊي ۽ لالچ ذريعي سنڌ جي سڄي سماجي ڍانچي کي عوامي سطح تائين تهس نهس ڪرڻ به پتي صاحب جو ئي بنيادي جمهوري ڪارنامو آهي جنهن کي چار چنڊ لڳائي زرداري صاحب ۽ پ پ پ جي پنج سالهه جمهوري حڪومت ”پتو مشن“ کي بخوبي پنهنجي انجام تي پهچايو آهي. بينظير صاحب جي اڳواڻيءَ ۾ پيپلز پارٽي ”پتو مشن“ جي تڪميل جو ذڪر وڌي ڏام ڌوم سان ڪندي هئي پر بينظير سميت ڪنهن به ڪڏهن اها تڪليف نه ڪئي ته عوام کي سمجهائي ته ”پتو مشن“ آخر آهي ڪهڙي بلا جو نالو! تاريخي حقيقتن جي روشنيءَ ۾ اسان کي ”پتو مشن“ جي معنيٰ جمهوريت جي نالي ۾ شخصي آمريت ۽ سولين آمريت مڙهڻ کان علاوه ٻي ڪا نظر نٿي اچي. بينظير پتو جي ”پتو مشن“ جو پهريون مرحلو ”پيءُ جو انتقام“ هيو جيڪو هميشه شرمندو تعبير رهيو. جنرل ضياءَ الحق جي موت کان پوءِ بينظير پنهنجي پيءُ جي قاتلن کي معاف ڪري سائين گڏ اقتدار ۾ شراڪت داري ڪئي ۽ سندس بهادر ۽ غيرتمند مڙس به پنهنجي شهيد بيبيءَ جي روايت تي ثابت قدميءَ سان قائم رهندي پنهنجي زال جي قاتلن کي فراخديءَ سان معاف ڪري، بينظير جي مفاهمتي روح کي تسڪين پهچائي پنج ئي سال ثواب دارين حاصل ڪندو رهيو! بلاول ويچارو به ڇا ڪري؟ بختاور ۽ آصف ته آهن پيءُ جون لاڏليون، شهيد ماءُ لاءِ آخر ڪيترا ڳوڙها ڳاڙينديون؟ ”مروان موت ملوڪان شڪار“ واه جو نعرو هنيو ويو. ”جمهوريت بهترين انتقام آهي.“ يعني، ”اقتدار بهترين انعام آهي.“ جيڪڏهن اقتدار خاطر بينظير پنهنجي پيءُ ۽ ڀائرن جي قاتلن سان گڏ ويهي سگهي ٿي ته پوءِ آصف زرداري ۽ سندس ٻار پنهنجي زال ۽ ماءُ جي قاتلن سان گڏ حڪومت جا مزا ماڻڻ کان چو محروم رهن؟ بينظير جي قرباني، سندس پنهنجن ٻچن، سندس محبوب مڙس ۽ ان جي ڪارندن جي ڪم نه ايندي ته پوءِ ڇا رائيگان نه ويندي؟ پتو مشن ۽ بينظير مشن جي تڪميل جا پورا پنج سال گواه آهن ته پتي ۽ بينظير جي قرباني رائيگان نه وئي آهي. جمهوري حڪومت، ڪنڊن جي سڀج تي ويهي پاڪستاني عوام جي، سنڌ جي، سنڌ جي هارين نارين جي جيڪا خدمت چاڪري ڪئي آهي، تنهن جو تاريخ ۾ مثال ملڻ مشڪل آهي!

بنگلاديش جو بانيڪار شيخ مجيب الرحمان 1975ع ۾ جڏهن فوجي جنرلن هٿان شهيد ڪيو ويو ته سندس ڌيءُ شيخ حسينه واجد پنهنجو پاڻ سان ۽ پنهنجي بنگالي عوام سان بنگلا بندهوءَ جي خون جو حساب چڪائڻ جو عهد ڪيو. بنگال جي بهادر نياڻيءَ پنهنجو وعدو وفا ڪيو ۽ پنهنجي پيءُ جي قاتل فوجي جنرلن کي ڦاهيءَ تي لٽڪايو. هن اقتدار جي مسند ماڻڻ لاءِ پنهنجي پيءُ جي قاتلن سان ڪابه ساز باز ڪابه مفاهمت نه ڪئي ۽ پنهنجي عوام جي مدد سان فوجي جنتا کي مات ڏئي وفا جي ريت نياڻي. حالانڪه حسينه واجد پنهنجي پيءُ جي موت کان اڳ سياست کان ڪوهين دور هئي. ان هوندي به فوجي جنتا خلاف مزاحمتي جدوجهد دوران توڻي پنهنجي دؤر حڪومت ۾ ”جيئي مجيب“ جا معرا نه

پيپلز پارٽي ۽ سنڌ

هنيا، نه هٽايا. هوءَ انتهائي سنجيدگيءَ ۽ ثابت قدميءَ سان سياست جا گر پيچ سڪندي، عوامي ليگ کي نئين سر منظم ڪندي، با اصول جدوجهد ذريعي اقتدار جي مسند تائين پهتي ۽ سڀ کان پهريائين فوجي بغاوت ڪندڙ ڏيهه توڻي پرڏيهه ۾ موجود فوجي جنرلن کي انصاف جي ڪٽهڙن ۾ آڻي کين تختي دار تائين پڇائي سُڪ جو ساهه ڪيائين. ان جي ابتڙ بينظير صاحبه جي قيادت ۾ پ پ پ جڏهن يارهن سالن کان پوءِ هڪ ڀيرو وري اقتدار جون واڳون سنڀاليون ته سڀ کان پهريائين فوجي جنتا کي تمغه جمهويت سان نوازيو! هي واھ جو انتقام هيو! سر قربان ڪيا سنڌ ۽ پنجاب جي جيلن، ڪٽيو ڪاڌو جنرلن! ايم آر ڊي تحريڪ دوران سراپا احتجاج بڻجي، جمهوري جدوجهد جو علم بلند ڪيو سنڌ جي سرفروشن ۽ جمهويت جو اعزاز ماڻيو اسلم بيگين! پوءِ به سدائين پ پ پ جا قرضي بڻيا سنڌي ماڻهو! هر پيري پ پ پ کي ووت ڏيئي ويچارا قرض لاهڻ جي ڪن ٿا پر واٽي، پٺاڻ ۽ ورلڊ بئنڪ جي قرض جيان هي قرض به لهڻ جو نالو ئي ٿو وٺي. ويران وير وڌ لڳو پيو آهي!

بينظير جي عشق ۾ سنڌي ماڻهن ته ڪڏهن ان سوال تي به غور نه ڪيو ته آخر ايم آر ڊي تحريڪ کي بنا ڪجهه حاصل ڪرڻ جي پ پ پ پ قيادت ختم ڪرڻ جو اوچتو فيصلو ڇو ڪيو؟ 1983ع ۾ سنڌي ماڻهن جنهن سرفروشيءَ سان بغاوت جو علم بلند ڪيو تنهن نهرڳو جنرل ضيا ۽ فوجي جنتا جون واڳون بتال ڪري ڇڏيون هيون پر آمريڪا ۽ باقي دنيا به دنگ رهجي وئي هئي. ڪنهن جي وهم گمان ۾ به نه هيو ته سنڌي ماڻهو به ويتنامين جيان دنيا جي هڪ طاقتور فوج سان ايئن مهاڏو اٽڪائي سگهن ٿا. پر بدقسمتيءَ سان سنڌي ماڻهن جي تاريخي بغاوت جي واڳ ڪنهن هوجي منهن جهڙي انقلابي اڳواڻ ۽ ويتنامي ڪميونسٽ پارٽيءَ جهڙي پورهيت انقلابي پارٽيءَ جي هٿن ۾ هڻڻ بدران وڏيرڪي طبقي جي مفادن جي نگهبان پاڪستان پيپلز پارٽيءَ وٽ هئي جنهن سنڌي عوام جي هن انقلابي اڀار کي خود پنهنجي مفادن لاءِ به خطرناڪ سمجهندي فوراً ختم ڪري ڇڏيو جنهن جي نتيجي ۾ سنڌي قوم هڪ اونهي اوڙاهه ۾ وڃي ڦاٽي جنهن ۾ هوءَ اڄ به جلي سڙي رهي آهي. ان کان پوءِ ئي فوجي جنتا جيل توڙائي بهراڙيون ڌاڙيلن جي حوالي ڪيون. ايم ڪيو ايم ٺهرائي حيدرآباد ۽ ڪراچي تي دهشتگردن جو راڄ قائم ڪرايو. فاضل راهو کي شهيد ڪرائي انقلابي اڳواڻن کي سڌي ريت پيغام ڏنو. اين جي اوز کولائي عوامي انقلابي ورڪرن کي سڀين نوڪرين جي چار ۾ ڦاسائي انقلابي راهه تان هٽايو. سمورين قومپرست ۽ ڪاپي ڌر جي پارٽين ۾ ايجنسين جي عمل دخل وسيلي اندروني پيچ ڊاهه جو عمل تيز ڪرايو ۽ سنڌ جي قومي تحريڪ کي لساني فسادن جي باهه ۾ ڌڪيو. پيپلز پارٽيءَ به وري ڪڏهن سنڌي ماڻهن کي ڪنهن مزاحمتي تحريڪ جو سڏ ڏيڻ جي غلطي نه ڪئي. 1986ع ۾ بينظير به ڪراچي ايئرپورٽ بدران لاهور ايئرپورٽ تي ئي لهڻ کي ترجيح ڏني.

سنڌ ايجنڊا ڪڏهن به پاڪستان پيپلز پارٽيءَ جي ترجيح نه رهي آهي. هميشه پنجاب ئي سندس پهرين ترجيح رهيو آهي. ڇو ته اقتدار جو دروازو پنجاب منجهان کلي ٿو ۽ پيپلز پارٽيءَ جي پهرين ۽ آخري ترجيح اقتدار، اقتدار هر قيمت تي اقتدار آهي. سنڌ ان لاءِ فقط اقتدار جي ضمانت فراهم ڪندڙ ڪارڊ آهي. پ پ پ سدائين پتو پرستيءَ جي جنوني مرض ۾ مبتلا سنڌي ماڻهن جي عشق جو استحصال ۽ ناجائز استعمال انتهائي بي رحمي ۽ خود غرضيءَ سان ڪندي رهي آهي. سندس سموري اليڪشن مههم جو اهم ترين هٿڪنڊو به اهوئي آهي.

ڪٿو سچ اهوئي آهي ته عشق جو هي معاملو سدائين هڪ طرفو رهيو آهي. ٿڌي دماغ سان پ پ پ جي بنيادن، حڪمرانيءَ جي چٽي ڏورن، سياسي ايجنڊائن ۽ سندس طبقاتي ساخت جو جائزو وٺو، سموري حقيقت اوهان جي اکين آڏو صبح صادق جي روشنيءَ جيان عيان ٿي ويندي.

پيپلز پارٽي ۽ سنڌ

پنجاهه ۽ سٺ جي ڏهاڪن ۾ جڏهن سڄي دنيا پن بلاڪن، ڪميونسٽ ۽ سرماييداري بلاڪ ۾ ورهائجي وئي هئي، تڏهن دنيا ۾ قومي آزاديءَ ۽ پورهيت انقلابن جي لهر اڀري چڪي هئي، عرب دنيا ۾ بادشاهتن جو تختو اونڌو ڪري عرب قومپرستيءَ جي تحريڪ پنهنجو اوج ماڻي رهي هئي. ويتنامي، هوچي منهن ۽ جنرل گياپ جي اڳواڻيءَ ۾ فينچن کي شڪست ڏئي آمريڪي بمباريءَ کي منهن ڏئي رهيا هئا، چين، ماؤزيتنگ جي اڳواڻيءَ ۾ هاري پورهيت انقلاب آڻي سوشلسٽ سماج جي تعمير ڪري رهيو هيو، هندستان نهرو جي اڳواڻيءَ ۾ نوابي، سلطاني، جاگيرداري نظام جي تڏاوت ڪري رهيو هو، چي گويرا، فيڊل ڪاسٽرو سان گڏ ڪيوبا ۾ ڪامياب قومي عوامي انقلاب آڻي، گوريلا جنگ جا گرو سيڪاري، بوليويا جي جهنگلن ۾ شهادت جو جام نوش ڪري رهيو هيو، فلسطيني، ياسر عرفان ۽ جارج حباش جي اڳواڻيءَ ۾ قومي آزاديءَ جي تحريڪ کي نئين بلنديءَ تي پڄاڻي رهيا هئا ۽ سنڌ سائين جي. ايم. سيد ۽ ڪامريڊ حيدر بخش جتوئي جي اڳواڻيءَ ۾ جيئي سنڌ ۽ هاري حقدار جي تحريڪ کي منظم ڪري رهي هئي، تڏهن پ پ پ جو بانيڪار ڀٽو صاحب سامراجي قوتن ۽ سندن ساٿاري فوجي آمريت جو واهرو بنجي وزارت جا مزا ماڻي رهيو هو. جڏهن پاڪستان جون مظلوم قومون بنگالي، بلوچ، سنڌي ۽ پٺاڻ، شيخ مجيب، خير بخش مري، عطاءُ الله مينگل، غوث بخش بزنجي، خان عبدالغفار خان، ولي خان، ڪامريڊ حيدر بخش جتوئي ۽ سائين جي. ايم. سيد جي اڳواڻيءَ ۾ قومي عوامي حقن جون تحريڪون هلائي رهيون هيون تڏهن پيپلز پارٽي، سنڌ ۽ پنجاب جي عوام کي ڀٽو سحر ۾ قيد ڪري گمراهيءَ جي راهه تي وٺي وئي ۽ 1970ع جي اليڪشن ۾ جوڳي اڪثريت نه ماڻي سگهڻ باوجود اقتدار ماڻڻ خاطر بنگالين جي رت سان پنهنجا هٿ رڳيا ۽ تاريخ جي انتهائي انسانيت سوز وحشيائي قتل عام ۽ بنگالي نياڻين جي عصمت دريءَ جهڙي پيانڪ جرم جي مرتڪب بڻي.

ستر جي ڏهاڪي ۾ جڏهن ويتنامي ماڻهن، دنيا جي طاقتور ترين فوج کي شڪست ڏئي سڄي دنيا جي مظلوم ماڻهن ۽ قومن کي آزاديءَ ۽ وقار سان جيئڻ جا ڏس ٿي ڏنا تنهن دؤر ۾ اسان جو عوامي بادشاهه ڀٽو، مطلق عوامي آمر بنجي تخت تي براجمان ٿي چڪو هيو ۽ پيپلز پارٽي پوري آب و تاب سان پاڪستان تي حڪومت ڪري رهي هئي. تڏهن ته اها مظلوم ڪونه هئي، بينظير حڪومتن جيان ڪمزور به نه هئي، فوج ۽ آمريڪا آڏو سندس هٿ پٺيءَ سان ٻڌل به ڪونه هئا ۽ بين الاقوامي سطح تي به سندس مان مٿانهون هو. سندس ساڄي پاسي سعودي عرب جو شاهه فيصل ته کاڀي پاسي ڪرنل قذافي هيو، آمريڪا سان به يارائتا هئا ته روس به خوشيءَ خوشيءَ سان کيس اسٽيل مل جا تحفا ٿي ڏنا، ڪم ال سنگ ۽ ماؤزيتنگ به سندس مددگار بڻيا ته اندرا گانڌيءَ به کيس نوي هزار جنگي قيدين جي آزاديءَ جا تحفا ٿي ڏنا تڏهن به ڀٽي، سنڌ، سنڌي ماڻهن توڻي پنجاب جي ڌرتيل ماڻهن کي ڪهڙا انقلابي تحفا ڏنا، جن سندس خاطر سدائين پنهنجا سر اڏيءَ تي رکيا. ڀٽي ته نهروءَ جهڙي سڌارس پسند سوشلسٽ جيان سنڌ ۽ پنجاب مان جاگيرداري، وڏيراشاهي ختم ڪرڻ جهڙا ان وقت جي لحاظ کان انتهائي آسان عوام دوست ڪم به نه ڪيا! التو وڏيرن، سردارن ۽ چوڏرين کي پيپلز پارٽيءَ جي پليٽ فارم تان نئين منظم عوامي سياسي سگهه بخشي کين وڌيڪ سگهارو ڪيو. پيپلز پارٽي پنهنجي آخري دؤر ۾ به ٺيڪه اهوئي ڪم ڪيو آهي جيڪو هن پهرين دؤر ۾ ڪيو. بينظير پڻ پنهنجي ٻنهي اڏورن دؤرن ۾ ساڳيو ئي ڪم ڪيو. اڄ جيڪڏهن پيپلز پارٽي وڏيرن، سردارن، مهنرن، شيرازين، مخدومن، مزارين ۽ اربابن کي هٿ جوڙ ڪري رهي آهي ته اهو سندس ئي اعمالن جو نتيجو آهي ۽ انهن اعمالن جو اصل سرچشمو آصف زرداري نه پر پيپلز پارٽيءَ جي طبقاتي ساخت آهي. آصف زرداريءَ ته پيپلز پارٽيءَ جي اصليت، سياست ۽ طبقاتي ساخت کي پنهنجي اصل روپ ۾ اگهاڙو ڪيو آهي، جيڪا ڀٽي پرستي ۽ عوامي سياست جي طلسمي پوشاڪ سان ڍڪيل هئي.

هاڻي به اقتدار خاطر سنڌ دشمن ڀٽو مڪاني نظام متعارف ڪرائي پ پ پ اڳواڻ وري اهي بيان وڌي وات ڏيڻ لڳا ته اسين سنڌ کي ڪڏهن به ورهائڻ نه ڏينداسين، سنڌ اسان جي ماءُ آهي وغيره وغيره. سنڌ جي انهن سوڍن کان اسين هٿ ادب

پيپلز پارٽي ۽ سنڌ

جا ٻڌي اهو پڇڻ جي گستاخي ڪري سگهون ٿا ته سنڌ امڙ جي ٻوليءَ کي، جنهن ۾ کين به لولي ملي آهي، تنهن کي قومي ٻولي تسليم ڪرڻ کان انڪار ڪري هو سنڌ امڙ جا حلالِي پٽ سڏائڻ جي دعويٰ ڪهڙي منهن سان ٿا ڪن؟ ۽ سوني تي سهاڳو وري اهو ته پنهنجي ان ڪڏي ڪرتوت کي پيپلز پارٽيءَ جو تاريخي ڪارنامو ٿا قرار ڏين. پ پ پ 1973 ع جي آئين کي ۽ هن دؤر ۾ 1973 ع جي آئين کي پنهنجي اصلي شڪل ۾ بحال ڪرڻ جي دعويٰ کي پنهنجي تاريخي ڪاميابيءَ طور پيش ڪندي رهي آهي. اسڪروٽيءَ دوران 62 ۽ 63 وارن ضيا شاهي شقن جي فراخدلانه استعمال. 1973 ع جي آئين کي اصل شڪل ۾ بحال ڪرڻ جي سندن دعويٰ تي ته پاڻ ئي دانگي ملي ڇڏي آهي پر 1973 ع جي اصل آئين ۾ جيڪو سنڌي قوم سميت پاڪستان جي چئني تاريخي قومن ۽ سندن قومي ٻولين جي حيثيت کان انڪار ڪيو ويو آهي سو ڇا سچ کي پٺي ڏيکارڻ جي برابر نه آهي؟ هيءَ عجب سنڌ دوستي آهي جو سنڌ جي قومي وجود کي به تسليم نه ڪجي، منڙي امڙ جي ٻوليءَ کي قومي ٻوليءَ طور مڃتا به نه ڏجي پر سڏائجي سنڌ امڙ جو حلالِي پٽ! شاهه سائينءَ اهڙن نه ته ٻين ڪهڙن حلالِي پٽن تي ڦٽڪار وڌي آهي ته، ”حيف تنين تي هوءَ، وطن جنين وساريو!!“ اهڙن حلالِي پٽن جي فلاسافي ئي اها آهي ته جيڪڏهن اقتدار جا پنج سال پورا ڪرڻ جو تاريخي ڪارنامو سرانجام ڏيڻ خاطر جي سنڌ امڙ جي قرباني ڏيڻي پئجي وڃي ته ڪا وڏي ڳالهه ناهي! ۽ عزت ته اچي وڃي شي آهي، پئسو ڪمائڻ جو اهڙو سڻو موقعو وري هٿ اچي نه اچي، تنهن ڪري گهٽ اصل نه ڪبي، سنڌي ماڻهو ته آهن پٽن جا پوڄاري ۽ اسان وٽ اڃا ٿي پٽا حال حيات آهن سو سنڌي ماڻهو جو ووت ته پنهنجي کيسي ۾ پيو آهي، اسان ابتي ڪيون يا سبتي، کين مڏي ڪاتيءَ سان ڪهون يا ماڳهين سنڌ جا ڳيا ڳيا ڪري ڇڏيون، هي پٽن جا چريا عاشق وري به اسان کي ئي ووت ڏئي اسان کي جاوا پيا ڪرائيندا، بس مال ميڙيندا رهو، جيئي پتو چوندا رهو، ووت وٺندا رهو، مزا ماڻيندا رهو.

پيپلز پارٽيءَ کي ته پنهنجي ٻوليءَ جي لڄ رکڻ جو خيال اڄ تائين ناهي آيو پر نواز ليگ کي اها ڳالهه سمجهه ۾ اچي وئي آهي ته سنڌو لوڪن جي اصلوڪين ٻولين سنڌي، بلوچي، پنجابي ۽ پشتو کي قومي ٻوليون قرار ڏيڻ خود سندن ۽ پنجاب جي مفادن لاءِ ضروري آهي. نواز ليگ جي سينيئر نائب صدر سرتاج عزيز اسلام آباد ۾ پنهنجي پارٽي منشور تي ڳالهائيندي بلڪل چٽن لفظن ۾ چيو ته ”جيڪڏهن اسين اقتدار ۾ آياسين ته چئني ٻولين کي قومي ٻوليون قرار ڏينداسين.“ سرتاج عزيز ان سلسلي ۾ دليل ڏيندي چيو ته ”ورهاڱي کان پوءِ انڊيا ۾ اٺ قومي ٻوليون هيون پر ڪجهه سالن اندر ڪشميريءَ سميت ڇهن ٻين ٻولين کي به قومي ٻولين جو درجو ڏنو ويو.“ سرتاج عزيز واضح ڪيو ته ”قومي ٻوليون قرار ڏيڻ سان صوبن سان تضاد ۽ جهيڙا گهٽجندا.“

(If voted to power, the Pakistan Muslim League (PML-N) will declare ally the four languages of the Provinces as national languages. This was stated by finance minister and PML-N senior Vice President Sartaj Aziz during a dialogue on the manifesto of his party here on Monday. The discussion was organized by the Sustainable Development Policy Institute (SDPI). Mr. Aziz said after partition there were eight national languages in India but a few years later that country declared another six languages, including Kashmir, as the national languages. "Declaring national languages in Pakistan will decrease problems and conflicts with the provinces." He contented. (Dawn, April 16, 2013).

زرعي سماج جو ڦيٽو جيئن ته سست رفتاريءَ سان هلندو آهي، تنهن ڪري اتي ذهني اوسر جي رفتار به سست هوندي آهي. ان سماج جا جيڪي فرد ۽ طبعا واپار وڙي ۽ تعليم و روزگار جي سلسلي ۾ زراعت کان هتي صنعتڪاري، سرمائيڪاري ۽ بين الاقوامي واپار جي ميدانن ۾ قدم رکندا آهن ته انهن جي ذهني، فڪري ۽ سماجي اوسر تيز رفتاريءَ سان

www.sindhiktab.net

پيپلز پارٽي ۽ سنڌ

نيون وسعتون ماڻيندي آهي. ان جي پيٽ ۾ زرعي سماج بيٺل پائيءَ جو ڏيک پيو ڏيندو آهي ۽ اتي نين حقيقتن ۽ نون خيالن کي قبوليت دير سان ملندي آهي ۽ خصوصاً جڏهن اهڙا خيال ۽ حقيقتون جڏهن ڪنهن ٻي قوم جا فرد ۽ اڳواڻ پيش ڪندا آهن ته وري انهن کي شڪ جي نگاهه سان ڏٺو ويندو آهي. جڏهن سنڌي، بلوچ، بنگالي ۽ پشتو اڳواڻن ان حقيقت تي زور پئي پيو ته پاڪستان گهڻو قومي ملڪ آهي ۽ اتان جي ماڻهن جي ٻولين کي قومي ٻوليون قرار ڏنو وڃي ته پاڪستان جي پنجابي حاڪمن کين ملڪ دشمن ۽ غدار قرار ڏئي ان حقيقت کي پئي ڏئي ڇڏي. پر سچ به ڪڏهن ڪاري هيٺان لڪو آهي ڇا؟ بنگالين ته 1951ع ۾ ئي پنهنجي جدوجهد سان بنگاليءَ جي قومي ٻوليءَ واري حيثيت ميجرائي ورتي. پر سنڌين ۽ پنجابين ڀٽي ۽ پيپلز پارٽي جي ڪيڊ لڳي پنهنجي قومي وجود ۽ مٿئين مادري ٻولين ڏانهن غفلت ۽ لاپرواهيءَ وارو رويو اختيار ڪيو. سنڌي ماڻهن سمجهيو ته هو هاڻي سنڌي بادشاهه ٿيو آهي، جيئي جيئي ڀٽو پيا ڪنداسين ته سڀ ڪم سٺا ٿي ويندا. سندن دماغن مان ٺڪاءُ ان وقت نڪتا جڏهن 1979ع ۾ بي بي سي ريڊيو تان مارڪ ٿيليءَ خبر نشر ڪئي ته ڀٽي کي ڦاهيءَ جي حق ۾ فيصلو ڏيندڙ چئن ججن جو تعلق پنجاب سان هو ۽ ڦاهيءَ جي مخالفت ۾ فيصلو ڏيندڙ ٽن ججن جو تعلق باقي ٽن صوبن سان هو. تڏهن کين هوش آيو ته بروبر جي. ايم. سيد ۽ هي جيئي سنڌ جا وات ڳاڙها چوڪرا سچ چوندا هئا ته پاڪستان تي اصل حاڪميت پنجاب جي آهي ۽ پاڪستاني پارليامينٽ ۾ ٽئي مظلوم قومون گڏجي به پنهنجي مفادن پٽاندر قانون سازي ٿيون ڪري سگهن. پاڪستاني عدليه طرفان جمهوري اصولن پٽاندر اڪثريت راءِ سان ڪيل هن فيصلي پهريون ڀيرو سنڌي عوام جون اکيون کوليون پر بينظير جي عشق ۾ هنن وري انهن حقيقتن کان منهن موڙي ڇڏيو ۽ قومي وجود ۽ حقن جي مجتلا لاءِ جدوجهد ڪرڻ بدران رڳو ضيا شاهي آمريت خلاف بينظير جي اڳواڻيءَ ۾ تحريڪ هلائڻ کي ترجيح ڏني. اڳيان هلي بينظير صاحبه کي ته لاهور ۽ لاڙڪاڻي جو فرق سمجهه ۾ اچي ويو پر سنڌي ماڻهن جي ڀٽو ۽ پ پ پ لاءِ انڌي عقيدت ختم نه ٿي. هيءُ ڀٽو پرستي ۽ پ پ پ پرستي به زرعي سماج جي پير پرستي ۽ توهه پرستيءَ جي سياسي شڪل آهي. ان جي برعڪس جڏهن سينٽرل پنجاب، اسيءَ جي ڏهاڪي ۾ زرعي دور کان قدم وڌائي صنعتي دور ۾ داخل ٿيو ته پنجابي ماڻهن جون اکيون ۽ ذهن کلي ويا. ”جاڳ پنجابي جاڳ“ جي نعري ان سلسلي ۾ اهم ڪردار ادا ڪيو. پنجاب ۾ جڏهن سرمائيدار طبقو مستحڪم ٿيو ته ان هڪ طرف مهاجر سرمائيدار جي هڪ هٿيءَ کي چئلينج ڪيو ته ٻئي طرف پنجاب جي قومي تشخص کي اڀارڻ شروع ڪيو جنهن جي منطقي نتيجي طور اڄ نواز ليگ سنڌو لوڪن جي چئن ٻولين کي قومي ٻولين طور تسليم ڪرڻ لاءِ تيار ٿي وئي آهي.

هر قوم جي حاڪم توڻي محڪوم طبقن جون پارٽيون پنهنجن طبقاتي مفادن سان گڏوگڏ پنهنجي قومي مفادن جي تحفظ لاءِ به حڪمت عمليون جوڙينديون آهن پر بدقسمتيءَ سان چاليهن سالن کان سنڌ جي سياست جي واڳ هڪ اهڙي پارٽيءَ جي هٿ ۾ رهي آهي، جنهن کي پنهنجا طبقاتي مفاد ته بي انتها عزيز آهن پر سنڌ توڻي پاڪستان جي مفادن سان انهن جو ڪو سروڪار نه رهيو آهي. پيپلز پارٽيءَ اقتدار خاطر پاڪستان کي ٽوڙي اڌ پاڪستان تي راڄ ڪرڻ کي پاڪستان جي عظيم تر مفاد ۾ ڄاتو ۽ ان ئي وطن عزيز جي خاطر يعني پنهنجي اقتدار خاطر وري جيڪڏهن سنڌ، سنڌي ٻولي ۽ سنڌي قوم جي حق حاڪميت تان هٿ ڪڍڻو پوي ته سندن لاءِ اها ڪا اهم ڳالهه ناهي. اقتدار خاطر جيڪڏهن سنڌ کي قربان ڪرڻو پوي ته پ پ پ لاءِ ڪهڙي وڏي يا نئين ڳالهه آهي. ٻوليءَ وارن هنگامن ۾ بهادر ڀٽي پنهنجي اقتدار جي ڪرسي لڏندي محسوس ڪئي ته يڪدم ڪٿي سنڌ کي ٻه لساني صوبو قرار ڏئي ڇڏيائين. جيڪڏهن اڄ زرداري صاحب جي اڳواڻيءَ ۾ پ پ پ پ اقتدار خاطر سنڌ جي جاگرافيائي وحدت تي وار ڪندڙ ٻٽو مڪاني نظام لاڳو ڪري ٿي ته اها پنهنجي بانيڪار جي ئي روايت ته ورجائي ٿي! اڄ جيڪڏهن آصف زرداري ۽ پ پ پ پ بينظير جي قاتلن سان گڏ پنج سال اقتدار جا مزا ماڻين ٿا تڏهن به هو بينظير جي ئي روايت ته ورجائين ٿا! حسينه واجد جيان پنهنجي پيءُ جي قاتلن کي ڦاهيءَ جي تختي تي چاڙهڻ بدران ساڻن اقتدار ۾ شراڪت داريءَ جي روايت جي بانيڪار پ پ پ جي بانيڪار جي ڏيءُ

اسين ڇا ٿا چاهيون؟

- ❖ سنڌ هڪ مڪمل آزاد رياست ۽ شاندار تاريخي تهذيب آهي، جنهن کان سندس اقتدار اعليٰ ۽ سمورا وسيلا ڦريا ويا آهن. جن جي بحالي اسان جي قومي منزل آهي.
- ❖ اسين نئون عوام دوست جمهوري سياسي نظام متعارف ڪرائڻ چاهيون ٿا، جنهن ۾ دولت ۽ طاقت جي زور تي عوامي نمائندگي واري چونڊ عمل جي حوصلا شڪني ۽ روڪڻام ٿي سگهي.
- ❖ اسين آزاد محنت جي بنياد تي نئون منصفانو انسان دوست اقتصادي نظام اڏڻ چاهيون ٿا، جنهن وسيلي بڪ، بيروزگاري، بدحالي ۽ سماجي اوچ نيچ جو انت آڻي سگهجي.
- ❖ اسين سمورا سياسي، سماجي، ثقافتي ۽ اقتصادي ادارا جمهوري ڪلچر ۽ سماجي انصاف جي بنيادن تي اڏڻ چاهيون ٿا، جيئن پوتارڪي ڪلچر، آمراني ذهنييت ۽ استحصالِي قوتن جو انت آڻي سگهجي.
- ❖ اسين سنڌ تي سنڌي قوم جي حق حاڪميت کي تسليم ڪندڙ سمورن فردن ۽ قوتن کي پاڻ منجهه سمونيندي ڪل سنڌ قومي سياست جا بنياد وجهڻ ٿا چاهيون ته جيئن ويڙهايو ۽ راڄ ڪريو واري استحصالِي سياست جو انت آڻي سگهجي.
- ❖ اسين عورتن، مردن، ڀارن، ڀيڙن ۽ نوجوانن جي سماجي احترام ۽ آزاديءَ لاءِ جدوجهد ڪندي هڪ اهڙو آدرشي سماج اڏڻ چاهيون ٿا، جيڪو هر قسم جي غلامِي ۽ متيبيد کان آجو هجي.
- ❖ اسين نئون عوام دوست آزاد عدالتي نظام قائم ڪرڻ چاهيون ٿا، جنهن تحت هر فرد لاءِ بنا ڪنهن فرق جي تڪڙي انصاف جي فراهمي ممڪن بڻائي سگهجي.
- ❖ اسين سنڌ جي فڪري ۽ تهذيبي ورثي کي عالمي پائيداري، امن ۽ اجتماعي خوشحالي سان جوڙڻ چاهيون ٿا ته جيئن هڪ اهڙي عالمگير سماج جي تخليق ۽ تعمير ممڪن ٿي سگهي، جتي هر فرد کي فڪر ۽ عمل جي مڪمل آزادي هجي.
- ❖ اسين عالمي ماحولياتي ۽ جيوت جي بچاءَ وارين ڪوششن، اوائلي تهذيبن، تاريخي ماڳن ۽ نسلن جي بچاءَ وارين تحريڪن جو حصو بڻجندي، سنڌ جي تهذيبي ورثي ۽ ماحولياتي تحفظ جي تحريڪ کي عالمگير انسان دوست تهذيب جو جز بڻائڻ چاهيون ٿا.
- ❖ اسين آزادي، امن، انصاف ۽ برابريءَ وارو سماج اڏڻ لاءِ جدوجهد ڪندڙ سمورين قومي ۽ بين الاقوامي تحريڪن کي سنڌ جي قومي جدوجهد جو اڻوٽ انگ سمجهون ٿا.

سنڌ دوست رابطا ڪائونسل